

# Sahibə QAFAROVA: "TÜRK PA-nın adının "Türk Dövlətləri Parlament Assambleyası" kimi dəyişdirilməsi təşkilatımızın tarixində keyfiyyət baxımından yeni bir səhifə açır"

İyunun 24-də Qırğız Respublikasının Çolpon-Ata şəhərində TÜRK PA-nın XI plenar iclasının yekunlarına həsr edilmiş mətbuat konfransı keçirilib. Mətbuat konfransında təşkilata üzv dövlətlərin parlament sədrləri iştirak ediblər.

Milli Məclisdən verilən məlumata görə, Azərbaycan Parlamentinin Sədri Sahibə Qafarova media nümayəndələrinə tədbirin yekunları ilə bağlı açıqlama verərək deyib ki, Azərbaycan Respublikasının Milli Məclisi TÜRK PA çərçivəsində fəaliyyətinə böyük əhəmiyyət verir və qardaş ölkələrin parlamentləri arasında həm ikitərəfli, həm də çoxtərəfli əməkdaşlığın inkişafı istiqamətində söylərini davam etdirir.

O, TÜRK PA-nın XI plenar iclasının uğurla başa çatdığını bildirərək, həm şura iclasının, həm də plenar iclasın gündəliyinin kifayət qədər zəngin olduğunu qeyd edib. Spiker vurğulayıb ki, gündəliyə daxil olan bütün məsələlər işgüzar şərəitdə müzakirə olundu və müvafiq qərarlar qəbul edildi. Sahibə Qafarova xüsusilə TÜRK PA-nın XI plenar iclası



çərçivəsində qəbul edilmiş ən mühüm qərarlardan biri kimi, "Türkdilli Ölkələrin Parlament Assambleyası"nın adının "Türk Dövlətləri Parlament Assambleyası"na dəyişdirilməsini qeyd edib. Spiker vurğulayıb ki, bu qərar təşkilatımızın tarixində keyfiyyət baxımından yeni bir səhifə açır və bizim qarşılıqlı etimad və dəstəyə əsaslanan parlamentlərarası əməkdaşlığımızı daha da gücləndirmək niyyətimizi əks etdirir.

Milli Məclisin Sədri həmçinin qeyd edib ki, qurumun ayrı-ayrı komissiyalarının iclasları, qarşılıqlı maraq doğuran

mövzulara həsr edilmiş seminarlar, qanunvericilik sahəsində təcrübə paylaşımı, seçki və referendum müşahidə missiyaları TÜRK PA-nın məhsuldar fəaliyyətinin nəticələridir. Xüsusən beynəlxalq parlament təşkilatları çərçivəsində birgə fəaliyyətimiz və səmərəli əməkdaşlığımız da uğurla davam etdirilir. O, həmçinin XI plenar iclasın yekunlarına dair qəbul olunmuş Çolpon-Ata Bəyannaməsinin də əhəmiyyətini qeyd edib. Vurğulayıb ki, bəyannamədə bir çox önəmli məsələlərə dair fikir birliyi-miz və ortaq mövqeyimiz öz əksini ta-

pıb. Bu mənada bəyannamə qardaş ölkə parlamentlərinin qarşılıqlı etimad və dəstəyi baxımından əhəmiyyətlidir. Milli Məclisin Sədri xüsusən Azərbaycanın işğaldan azad olunmuş torpaqlarının bərpası və yenidən qurulması istiqamətində göstərdiyi səylərlə bağlı Azərbaycan Respublikası ilə həmrəyliyin nümayiş etdirilməsinə, türk dövlətləri arasında daha qısa və effektiv nəqliyyat bağlantısı olacaq Zəngəzur dəhlizinin təşviqinə görə qardaş ölkə parlamentlərinə öz təşəkkürünü bildirib.

Yekunda spiker Sahibə Qafarova əminliyini ifadə edib ki, TÜRK PA-nın Çolpon-Ata şəhərində keçirilmiş XI plenar iclası təşkilatın qarşısında dayanan vəzifələrin yerinə yetirilməsi baxımından böyük əhəmiyyətə malikdir. Spiker toplantıda qəbul edilmiş qərarların qardaş xalqlarımız və dövlətlərimiz arasında münasibətlərin daha da dərinləşməsi, birgə maraqlarımızın müdafiəsi işlərinə öz töhfəsini verəcəyinə əminliyini ifadə edib.

**Rəşad BAXŞƏLİYEV,**  
"Azərbaycan"